

Il-Festi ta' l-Imghoddi...

Ġużi Scerri jirrakonta lil Emanuel Borg

L-ewwel tifkiriet bikrija ta' Ġużi jehduna lura qabel ma faqqgħet il-gwerra meta l-festa ta' Corpus kienet fl-aqwa tagħha. Triq Konti Ruġġieru għadu jgħibha quddiem għajnejh bhalma narawha llum fir-ritratti l-antiki armata bil-liedna, bl-istedini bl-incens u bil-qsari, bil-festuni, bil-kolonna bl-aṅġli fuqhom, u erbgha kolonna bil-gastri mzejna bil-weraq tal-palm flimkien b'erba' trofejiet. Il-liedna jiftakarha ssir għand Gulliermu l-Mastrudaxxa fejn illum hemm Salvinu l-Ispizjar. Ċertu Pawlu l-Bamboċċ kien jimxi quddiem is-sagrament bil-qoffa f'idejh halli jifja' r-rand u l-fjuri mnejn kien jgħaddi s-Sagrament.

Fuq iz-zuntier, l-atmosfera kienet tkun differenti fejn hemmhekk kien jinharqu t-trikki trakki marbutin ma' l-arbli. Għalhekk kien jgħaddi Karmnu l-Ohxon, li jiġi z-ziju ta' Frankie Farrugia n-Nitfa, bil-borża f'idejh jiġbor xi haġa għan-nar bl-għajta: "Ejja! Xi haġa! Xi haġa għan-nar! Ha naharqu issa! Ha naharqu issa!"

Ma' dan il-briju kollu, seba' baned kienu jdoqqu u jallegraw lin-nies fi Triq il-Kbira, fuq il-plancier, fuq iz-Zurziegħa, fejn il-bar ta' Alfie, fuq San Katald, fi Triq Konti Ruġġieru f'salib it-toroq u fejn kien hemm l-Azzjoni Kattolika qrib il-misrah. Malli tgħaddi l-festa, missier Ġużi kien jiehu lil ibnu jitwu l-bandalori fis-sala l-antika.

Wara ż-żminijiet koroh tal-gwerra meta r-Rabat far bir-refuġjati, il-festi reggħu hadu spinta bis-saħħa ta' partitarji bħal Pawlu Gauci ta' Maranton, Ġanni Cachia ta' Radoss, Gulliermu Micallef il-Mastrudaxxa, Ġużi Fenech ta' Ċilli, Ċikku Giordaina u Ninu Ciantar. B'ċertu soġħba fuq wiċċu, Ġużi jsemmi kif nies bħal dawn, illum kollha mejta, hadu l-inizjattiva biex jirrangaw l-armor. Xammru l-kmiem u, madwar bank żgħir tax-xogħol fil-Foss, intefgħu jahdmu b'ruħhom u ġisimhom b'riżq il-festi titolari. Għollew iz-zokklatura tal-kolonna (ta' l-erba' kolonna kif kienu mlaqqma) ta' quddiem l-Għassa l-antika, fejn illum hemm il-każin tal-Labour. Dan ix-xogħol sar ukoll fuq il-kolonna ta' Triq il-Kulleġġ. L-injam li ntuża haduh minn kaxxi għall-ippakkjar tas-sulfarini pprovduti minn ċertu Ġużepi ta' Rokku.

Imbagħad għajnejhom waqgħu fuq Strada Rjali fejn twarrbu s-sitta u tletin kolonna antika għamla ta' skorfina bil-pilandi ċatti u bix-shades tal-plastik.

Il-problema tat-traffiku bdiet terfa' rasha u għalhekk qiegħdu erbgha u ghoxrin wahda – tnax minnhom bil-ponta xewka li kienu jintramaw fi Triq il-Kulleġġ u tnax ohra b'gastro kbira li kienu jintramaw fuq San Katald. Minn Strada Rjali nehew it-tnax-il appostlu biex jintramaw fil-pjazza li ma jmorrux jaqilgħu xi daqqa ta' karozza. Warrbu wkoll sitt trofejiet u tqiegħdu wkoll fil-pjazza. Dawn suppost tpoġġew hemm temporanjament sakemm jitlestew it-trofejiet il-godda. B'dispaċir, Ġużi jirrimarkali illi dan kien proġett mhux komplut. Trofew wiehed biss tlesta sa l-aħhar fejn illum dan jintrama fi Strada Rjali quddiem Ċensinu l-Hajjat.

Fuq l-ghoxrin trofew inhadmet skultura ta' muzzettuni u weraq barokk għand Gulliermu l-Mastrudaxxa. L-iskultur kien Lorenzo Zammit. Il-weraq barokk li jzejjien in-naha ta' fuq tat-trofejiet huwa materjal kollu kemm hu riċiklat. B'ċertu kburija, Ġużi jsemmi kif kien imur jiġbor il-kaxxi tal-bottijiet tal-habib Libby mingħand is-Sur Antoine l-Ispizjar.

Hidma li talbet żmien u paċenzja kien ix-xogħol fuq id-damask tal-faċċata tal-knisja. Sentejn wara l-gwerra ddeċidew illi jibdlu d-damask tad-drapp l-antik għax kien tmermer. Ninu Ebejer (Joċi), li kien idoqq il-baxx, pinga d-disinn filwaqt li hafna mix-xogħol ta' l-injam tlesta għand l-Arlekkini fi Triq il-Kulleġġ. Qabel ma bdew jizbghu, Ġużi jftakar li d-dilettanti jixtru kwantità żgħira ta' zebgha hamra halli jaraw jekk tirreżistix għax-xemx.

Minn hawnhekk 'il quddiem, ir-ritmu mad-dilettanti Pawlini kien qabad ġmielu. Ftit ftit bdew jahsbu kif ha jzidu d-dawl fit-toroq għal żmien il-festi. Il-hsieb originali kien li jagħmlu xi erba' pilandri fi Triq Konti Ruġġieru biss iżda malajr għarralhom, għax l-entuzjażmu tagħhom rikibhom u rnexxielhom ilestu sebgha u tletin pilandra f'sena. Ġużi rakkontali kif fis-sitta ta' filgħodu, qabel ma kien jitlaq lejn l-iskola, huwa kien jinzel fil-Foss jaqta' l-weraq mill-pjanċi taż-żingu halli shabu kien ikollhom x'jimmartellaw filgħajja biex iwahhluhom mal-brazzi. Sfortunatament illum, qalli Ġużi, m'għadhomx johorġu l-pilandi kollha.

L-Ark ta' Kristu sarulu wkoll it-tibdiliet meħtieġa. Wara diskussjonijiet fit-tul, nies bħal Johnnie Bugeja, missieru Wiġi u Salvu Demanuele hadmu sabiejx jitnehha l-ornat l-antik li kien iżomm



it-tazzi taż-żejt fejn minflok saret dekorazzjoni ohra bhall-weraq tad-dwieli, gheneb, eċċ. Magħhom inhadmu wkoll żewġ linef għal ma' l-Ark. Fl-istess perjodu kienu qed jahsbu biex jixtru l-affarijiet tad-dawl minflok joqogħdu jikru minghand Filletti. Il-gaj li kien jiehu hsieb jghaddi d-dawl kienu l-ahwa Johnnie, Robbie u Eddie Bugeja, missierhom Wiġi Bugeja, Salvu Demanuele, Pawlu Pace, Żaren Farrugia u Felic Bugeja. Fl-istess intervall, giethom okkażjoni jixtru materjal użat minghand kuntrattur simili illi ddecieda jżarma. Għalhekk l-ewwel nefqa minn ġewwa telghet għal madwar sebghin lira. Kienet somma sostanzjali mhux hażin sittin sena ilu iżda dan ma qatax qalbhom. Tas-Sahha tawhom iċ-ċans jahdmulhom id-dawl bi hlas fl-okkażjoni ta' l-Inkurunazzjoni biex bil-mod il-mod setghu jifdu parti mill-ispejjeż.

Dhul iehor kien mill-ballijiet tal-każin tal-futbol fit-tennis court fil-foss ta' l-Imdina. Madankollu l-finanzi baqghu problema. Il-bżonn iġieghlek tfitteż kull mezz ta' introjtu possibbli. Darb'ohra saħansitra krew il-mejnijiet tad-dawl biex jarmawhom mill-koppla tal-Katidral sal-mina ta' de Redin.

Spiza ohra kienet tkun in-nies tal-ġurnata sabiex jitolghu jghinu fl-armor, sakemm dawn inqatghu għal kollox maż-żmien. Ġużi jiftakar f'Ġużepi Sammut minn Hal Qormi jhallas lil dawn il-haddiema għan-nom tal-festa. Ghalkemm kien Qormi, dan kien partitarju u benefattur kbir tal-festi tagħna. Isemmili wkoll ċertu Karmnu Galilej fejn kien jghidlu: "Lili hallini għall-ahhar biex jekk ma jkunx hemm jagħtini wara." Malli jiehu flusu, dan Karmnu kien irodd parti minnhom lura b'riżq il-festa. Mhux kulhadd kien l-istess bħal Karmnu Galilej, qalli Ġużi bid-dahka. Wiehed mill-gaj ta'

Karmnu kien jinkwetah għax kien irid imur jixrob dejjem mill-kunvent ta' San Franġisk meta jaqdbu l-ghatx!

Bejn kelma u ohra, it-tifkriet ta' Ġużi ġgeddu sal-memorji tar-rakkuntar ta' missieru. Interessanti l-fatt illi San Pawl kienu johorġuhom min-niċċa lejlet l-Imnarja, u kienu jkunu n-nies tat-tigrija illi jdahhluh lura. L-istatwa kienet tigi mbragata minghajr il-pedestall u tintrefa' fin-niċċa li ien flok il-bieb li jinfed għall-kulleġġ. Dan il-lok u l-ghaġġla kollha kienet xhieda, skond Ġużi, tal-furja tar-Rabtin ta' dari lejn il-festa ta' Corpus bħalma jidher f'hafna mill-armor l-antik. L-iskop kien wiehed nobbli għax l-ewwel konsagrazzjoni saret fil-Grotta, irraġuna Ġużi. "Għalhekk għamluha l-festa ta' Korpus huma. Però mbagħad saħnu fuqha biss u San Pawl ma kienu jagħmlu xejn. U dik ma kinitx sewwa!"

F'Corpus kienu jsiru għadd ta' marċijiet illi nqatghu bħal dak tal-Hamis meta kienu jtellghu lil Kristu tal-Hobża fuq il-pedestall filwaqt li l-Ġimgha kien imiss lill-Konti Ruġġieru fuq il-plancier. L-isbah marċ ta' Corpus, skond Ġużi, jibqa' tas-Sibt li kien jibda fl-erbgha ta' wara nofsinhar mill-Banda Conti Ruġġieru. Ma' tmiem dan il-marċ jibda iehor b'zewġ baned barranin fejn kienu jitolghu għalih minn Haż-Żebbuġ, mis-Siġġiewi u mill-Mosta. Tar-Rabat kienu jpattu ż-żjara tagħhom billi mbagħad jinżlu għall-marċ tagħhom. Hawnhekk il-finanzi reġa' kellhom rwol deċiżiv. Naqqsu l-voluntieri akkaniti bħal Karmnu Sannata u Pawlu Borg fejn kienu johorġu għall-arbular. Xi magna tal-hjata kienu jtellghuha lotterija. Darba minnhom qalghu tliet għoġġiela. Iddecidew illi jtellghuhom lotterija għall-festa ta' San Pawl, għal Corpus u



L-ewwel grupp tan-nar li hadem fil-Kamra tan-Nar San Pawl fl-1990, Ġużi Scerri jidher l-ewwel wiehed min-naħa tal-lemin.



ghall-Erwieh. Din ta' l-Erwieh kienu jirkantawh fuq San Katald.

Għall-mistoqsija tiegħi rigward il-festa ta' San Katald, Ġużi jiftakar lix-xjuha ta' żmien jirrakuntaw b'nostalgija l-istennija għal din il-festa magħrufa dari bhala l-hmira ta' Corpus. Jiftakarhom isemmu biss li kienu jagħmlu banda. Però m'għandniex wisq aktar taġrif fuqha.

Żewġ okkażjonijiet li Ġużi mhu se jinsa qatt huma ċ-Ċentinarju u meta l-knisja ta' San Pawl barra mis-swar laħqet kolleġġjata. Fiċ-Ċentinarju ta' San Pawl Nawfragu, il-kardinal ta' Bombay, Valerian Gracias kien riekeb fil-karozza tal-gvernatur u ngibdet bil-hbula minn San Bastjan sal-knisja halli jquddes pontifikal. Ġużi kien wiehed minn dawk illi ġibed il-habel. Wara, dan il-kardinal żar il-każin fejn inghata donazzjoni. Il-Kardinal Paolo Morella żar ukoll is-sede tal-banda u għamel il-preċett littfal fuq iz-zuntier. Jispikkaw fit-tifkiriet ta' Ġużi fl-okkażjoni taċ-ċentinarju, żewġ prelati tal-Knisja tal-Lvant – papas Ortodoss u, isqof Koptiku twil liebes kuruna bħal tar-rejiet minflok berettin kif is-soltu m'dorrijin naraw il-prelati. Sahaq miegħi illi għadu jiddispeċieħ talli ma attendix għall-funzjoni tal-Koptiku.

L-okkażjoni tal-kolleġġjata fl-1962 taf il-bidu ta' l-istinkar minn snin qabel. Kien inholoq kumitat apposta, u ngabru l-firem halli tintbagħat petizzjoni l-kurja. Kienet problema politika għax l-istat ma riedx johloq preċedent billi jerħi xi haġa minn taħt idejħ biex jgħddiha lill-knisja. Il-Kon Katidral ta' San Ġwann seta' jgħaddi mill-istess xorti jekk il-kulleġġ jaqa' taħt il-knisja. U kien hemm ukoll il-problema tal-finanzi kif se ssostni l-kumpless ta' Wignacourt u l-kanonċi.

Imbagħad Ġużi qagħad jiddeskrivili l-purċissjoni ta' l-Irxox. Differenti hafna milli kif nagħmluħ illum. Kienet tbakkar fis-sitta u nofs ta' filgħodu mingħajr banda u bla persunaġġi bibliċi, u kienet itterraq lejn is-suq fejn imbagħad tiġbed lejn Triq ir-Rebħa għal fuq San Katald. Meta bdiet toħroġ il-banda, il-bandisti kienu jdoqqu hdejn ir-restorant tal-Cosmana sakemm biż-żmien bdew jakkumpanjaw il-vara.

Sehem iż-żgħażaġħ fil-preparamenti tal-festa jokkupa parti importanti fil-memorji ta' Ġużi. Kien wiehed minn tal-bidu meta twaqqfet il-Kummissjoni Żgħażaġħ fl-1953. Fost l-ewwel proġett kien hemm it-terħa. Izda xkiel ma setax ma jonqosx. Darba minnhom qam storbu shiħ fil-każin bil-lejl għax hasbuhom qed jaħdmu n-nar f'din il-kamra, fil-garigor tal-każin. Issejħet seduta biex jifthu jaraw x'kien hemm bla ma sabu xejn, għax fil-fatt qatt ma kienu hadmu nar fis-sede tal-banda.

It-trikki trakki kien isir fil-Foss. Ġużi kien joqgħod jimlihom, jagħlaqhom u jawħhal il-miċċa. Għax-xoġħol aktar delikat, bħat-tqattigh tal-kulur, kienu jiġbdu lejn kamra f'it imbiegħda fil-Kalkara tal-Grun. F'Wied Liemu, Ġużi qatta' hin twil jaħdem fuq il-bombi, l-iskrataċ, idawwar il-murtali tal-kaxxa għall-komunikazzjoni u jqatta' t-takki.

Jghidu biex kliem ix-xiħ iżzomm fiħ. Għalikom biex tgharblu dan li ġej minn bniedem ġenwin li hadem bla ebda interess b'riżq il-festa:

“Jien ngħidilkm ħudu ħsieb. Oqogħdu attenti. Tiġġieldux. Aqtgħu argument u spiċċa. Mħux dak sejjer hawn u l-ieħor 'l hemm għax fid-dinja ma tistax taqbel mija fil-mija ma' kulħadd. Lanqas ġo msarneħ għax jibdeu igorru wkoll kultant anke meta taġtħom jieklu. Voldieri dik ngħidilkom. U ibqgħu magħqudin kemm tistgħu u ppruwaw ġibu iż-żgħażaġħ iktar għax iż-żagħżuħ ħuwa raġel ta' għada. Anke tifel. Jien nixtieq dejjem, dik il-ħsieb, li anke kont inkun il-Foss il-Maħžen. Nieħu pjaċir jiġi tifel u naħtfu ħa joqgħod hawn. Qed tifhem? Għax ix-xjuħ jonqsu. Qed tifhem? Min jiżmanġa minn hawn. Min telaq diġà. Allura dik ngħidilkom jien... Oqogħdu attenti u ara ma twegġgħux! Qed tifhem? U rsistu kemm tistgħu. U l-festa ta' wara mill-għada tal-festa trid tibda tieħu ħsieb taġħa. Mill-għada! Għax jibdeu jghidu: 'Il-Marija x'inti taħseb!' Ngħidilhom: 'Mela kif ġiet?' 'Veru! Veru!'”

N.B.: Ta' min jinnota illi wlied Ġużi – Christian u Charles – ħuma attivi ferm matul is-sena f'dak kollu li għandu x'jaqsam mal-festa.

Silver Lace Jewellers

*Jispeċjalizzaw fil-Filugranu, 18ct, 9ct,
Deheb Abjad u għażla kbira ta' Fidda*

40, Triq San Pawl, Rabat Tel/Fax: 2145 3083 Mob: 9944 3505, 9982 9507



“Il-Hobż li aħna naqsmu m'ħuwiex għaqda mal-ġisem ta' Kristu?”

San Pawl dwar l-Ewkaristija (1 Kor. 10, 16)